

24

முறாம்மத் ﷺ அவர்களின் தூவாவும் சவால்களும்

நபி ஸல்லல்லாஹு அலைஹி வஸல்லம் அவர்களுக்கு முதல் வஹி அதிர்ச்சியாகவே அமைந்தது. அதிலிருந்து அவர் தெளிவு பெற்றாலும் அந்த நிலை முற்றாக நீங்கிவிடவில்லை. அவ்வேளையில்தான் “போர்த்திக் கொண்டிருக்கும் நபியே நீங்கள் எழுந்து (மனிதர்களுக்கு) அச்சமுட்டி எச்சரிக்கை செய்யுங்கள்.” (74: 1-2) என்ற வசனத்தினூடாக இஸ்லாத்தை மனிதர்களுக்கு எடுத்துக் கூறுவதற்கான (தூவா) கட்டளையை அல்லாஹ் பிறப்பித்தான்.

இதனை ஏற்ற நபி ஸல்லல்லாஹு அலைஹி வஸல்லம் அவர்கள் முதலில் தனது குடும்பத்தாருக்கும் நண்பர்களுக்கும் அதனைச் சொன்னார்கள். அடுத்து தனது கோத்திரத்தவர்களை விருந்துக்கு அழைத்து இஸ்லாத்தை எடுத்துரைத்து தனக்கு ஒத்துழைப்பு வழங்குமாறு கேட்டுக் கொண்டார்கள். தொடர்ந்து ஸபா குன்றில் ஏறி பொது மக்களைக் கூவியழைத்துத் தனது தூதை எத்தி வைத்தார்கள்.

நபி ஸல்லல்லாஹு அலைஹி வஸல்லம் அவர்கள் எடுத்துச் சொன்ன தூதுச் செய்தி குறைஷிகளுக்கு ஆச்சரியமாகவும் கசப்பாகவும் தெரிந்தது. அதனைத் தமது வழிபாட்டு முறைக்கு நேர் எதிரானதாகவும் தமது செல்வாக்கை இழக்கச் செய்வதாகவும் கருதினர்.

நபி ஸல்லல்லாஹு அலைஹி வஸல்லம் அவர்கள் முதல் மூன்று ஆண்டுகளிலும் இரகசியமாகவே இஸ்லாத்தின் தூதை எத்திவைத்தார்கள். அவ்வேளை, குடும்பத்தில் சிலரும் நண்பர்களில் சிலரும், சமூகத்தில் நல்லவர்களாகக் கருதப்பட்ட சிலரும், விக்கிரக வணக்கத்தையும் அன்றைய சமூகத்தில் நிலவிய படுபாதகச் செயல்கள் பலவற்றையும் விட்டொதுங்கி வாழ்ந்து வந்த ஹனீப்கள் எனப்பட்ட சிலரும், அடிமைகளில் சிலரும் இஸ்லாத்தில் இணைந்து கொண்டார்கள். அவர்களுக்கு ஸபா குன்றின் அடிவாரத்தில் அமைந்திருந்த தாருல் அர்கமில் கல்வியும் பயிற்சியும் அளிக்கப்பட்டன.

அதைத் தொடர்ந்து பகிரங்கப் பிரசாரத்தில் ஈடுபட்டபோது பல சவால்களை எதிர்கொண்டார்கள். அபூலஹப், அபூஜஹல் முதலானோரின் தலைமையில் எதிர்ப்புக்கள் எழுந்தன. பைத்தியக்காரன், சூனியக்காரன், கவிஞன் என்று நபி ஸல்லல்லாஹு அலைஹி வஸல்லம் அவர்களைச் சாடினார்கள். நபி ஸல்லல்லாஹு அலைஹி வஸல்லம் அவர்களின் பக்கம் சேர வேண்டாம் என மக்களை எச்சரித்தார்கள்.

ஆயினும், அல்லாஹ்வின் ஏற்பாட்டுக்கமைய இஸ்லாம் படிப்படியாக வளர்ச்சியடைந்து வந்தது. எதிரிகள் நபி ஸல்லல்லாஹு அலைஹி வஸல்லம் அவர்கள் நடக்கும் பாதையில் முட்களைப் பரப்பினர். கழுத்தை சீலையால் திருகினர். அழுகிய ஓட்டகக் குடலை மாலையாக இட்டனர். அடித்துக் காயப்படுத்தவும் செய்தனர்.

நபி ஸல்லல்லாஹு அலைஹி வஸல்லம் அவர்களைப் பின்தொடர்ந்தவர்களையும் கொடுமைப்படுத்தினர். இவ்வாறு இஸ்லாத்தை ஏற்றுக்கொண்டோர் அவர்களின் குடும்பத்தவர்களால் இம்சிக்கப்பட்டார்கள். இஸ்லாத்தை ஏற்ற அடிமைகள் கொடுமையாக வஞ்சிக்கப்பட்டனர். எனினும், நபி ஸல்லல்லாஹு அலைஹி வஸல்லம் அவர்களும் அவரது தோழர்களும் பொறுமையாக இருந்தனர்.

முஷ்ரிக்குகளின் தாக்குதல் நாளுக்குநாள் பெருகியபோது முஸ்லிம்கள் சிலர் ஹபஷாவுக்கு அனுப்பி வைக்கப்பட்டனர். நுபுவ்வத் ஐந்தில் 15 பேரும், நுபுவ்வத் ஏழில் 100 பேரும் இரண்டு கட்டங்களாக வெளியேறினர். அவர்களைத் துன்புறுத்துவதை முஷ்ரிக்குள் கைவிடவில்லை. அந்த முஸ்லிம்களை ஹபஷாவிலிருந்து திருப்பி யழைக்கப் பல உபாயங்களைக் கையாண்டனர். அவை தோல்வியிலேயே முடிவுற்றன. ஹபஷாவின் நேர்மையான ஆட்சியாளர் நஜ்ஜாஷி, முஸ்லிம்களுக்குப் பாதுகாப்பு வழங்கினார். ஆயினும், மக்காவில் குறைஷியரின் அச்சுறுத்தல்கள் ஓயவில்லை.

நபி ஸல்லல்லாஹு அலைஹி வஸல்லம் அவர்களைப் பாதுகாப்பதில், அவரது பெரிய தந்தை அபூதாலிப் அதிக பங்கெடுத்துக் கொண்டார். நபி ஸல்லல்லாஹு அலைஹி வஸல்லம் அவர்களின் பிரசாரத்தைத் தடைசெய்யுமாறு குறைஷிகள் விடுத்த கோரிக்கைகளை அவர் நிராகரித்தார். மண்ணாசை, பெண்ணாசை, பொன்னாசை களைத் தூண்டி நபி ஸல்லல்லாஹு அலைஹி வஸல்லம் அவர்களைத் திசைத்திருப்ப முயன்றனர். இரு பகுதியரினதும் வழிபாட்டில் (தவ்ஹீதுக்கும் ஷிர்க்குக்கும்) இடையே சமரசம் காண முயன்றனர். இவை எதற்கும் நபி ஸல்லல்லாஹு அலைஹி வஸல்லம் அவர்கள் அணுவளவேனும் உடன்படவில்லை.

குறைஷியர், நபி ஸல்லல்லாஹு அலைஹி வஸல்லம் அவர்களின் பிரசாரத்தைத் தடுக்கும் வகையில் பிறிதோர் உத்தியாக அவரது கோத்திரத்தவர்களை சமூக பகிஷ்கரிப்புக்கு உள்ளாக்கினர். இதற்கான அறிவிப்புப் பத்திரம் கஃபாவில் தொங்கவிடப்பட்டது. **ஷிஃபு அபீதாலிப்** என்ற பள்ளத்தாக்கில் நபி ஸல்லல்லாஹு அலைஹி வஸல்லம் அவர்களின் குடும்பத்தினர் மூன்று ஆண்டுகள் தடுத்து வைக்கப்பட்டனர். குழந்தைகள் பசி தாங்காது அலறினர். இதனை சகிக்க முடியாத மக்காவிலிருந்த நலன் விரும்பிகள், அங்கிருந்தவர்களுக்கு இரகசியமாக உதவிக் கொண்டிருந்தனர். அவ்வாறு உதவுவோர் கண்டுபிடிக்கப்பட்டபோது குறைஷிகளால் தண்டிக்கப்பட்டனர். இவ்வேளை, அவர்கள் மீது அனுதாபப்பட்ட வாலிபர்கள் சிலர், இதற்கு முடிவு கட்ட வேண்டுமெனத் தீர்மானித்தனர். கஃபாவில் தொங்க விடப்பட்டிருந்த பத்திரத்தைக் கிழித்தெறிய முன்வந்தனர். அதற்கு முன்னரே கறையான் பத்திரத்தை அரித்திருந்தது. இதனால் நபி ஸல்லல்லாஹு அலைஹி வஸல்லம் அவர்களும் ஏனையோரும் விடுதலை பெற்றனர்.

விடுதலையான குறுகிய காலத்தில் மற்றுமோர் அதிர்ச்சி ஏற்பட்டது. அதுவரை நபி ஸல்லல்லாஹு அலைஹி வஸல்லம் அவர்களுக்குப் பக்கபலமாக இருந்த அபூதாலிப் அவர்களும் கதீஜா ரழியல்லாஹு அன்ஹா அவர்களும் மரணமடைந்தார்கள். இந்த ஆண்டு **ஆமுல் ஹுஸ்ன் (துக்க ஆண்டு)** எனப்பட்டது. இது குறைஷிகளுக்கு வாய்ப்பாக அமைந்தது. முன்னரிலும் கடுமையான சோதனைகளை முடுக்கி விட்டனர். இது அல்லலுற்ற நபி ஸல்லல்லாஹு அலைஹி வஸல்லம் அவர்களை மக்காவிலிருந்து தாயிப்புக்கு செல்வதற்கு வழிகோலியது. அங்கு நபி ஸல்லல்லாஹு அலைஹி வஸல்லம் அவர்கள் தம்மை அல்லாஹ்வின் தூதரென அறிமுகம் செய்தார்கள். ஆனால் அம்மக்களோ, நபி ஸல்லல்லாஹு அலைஹி வஸல்லம் அவர்களை ஏளனம் செய்தார்கள். கல்லெறிந்து துரத்தினார்கள். அவ்வேளையில் கூட, நபி ஸல்லல்லாஹு அலைஹி வஸல்லம் அவர்கள் அந்த மக்களை நிந்திக்காமல் நேர்வழிக்காகப் பிரார்த்தனை செய்தார்கள். வேறு வழியின்றி மக்காவுக்கு மீண்ட நபி ஸல்லல்லாஹு அலைஹி வஸல்லம் அவர்கள் 'முத்திம்' என்பவரின் அடைக்கலத்தில் வாழ்ந்தார்கள்.

இக்கால எல்லையிலேயே எதிர்பாராத முறையில் யத்ரிபிலிருந்து வந்த யாத்திரீகர் சிலரை நபி ஸல்லல்லாஹு அலைஹி வஸல்லம் அவர்கள் அகபாவில் சந்தித்தார்கள். அவர்களிடம் தான் அல்லாஹ்வின் தூதர் என அறிமுகப்படுத்தினார்கள். அவர்கள், ஏற்கனவே யூதர்கள் மூலம் கடைசி நபி பற்றிய செய்தியைத் தெரிந்திருந்ததால் நபி ஸல்லல்லாஹு அலைஹி வஸல்லம் அவர்களை ஏற்றுக் கொண்டார்கள். யத்ரிபுக்கு மீண்ட அவர்கள் இந்த நற்செய்தியை அங்கு பரப்பினார்கள். அதன் பின் அடுத்த ஆண்டு 12 பேரும் அதனைத் தொடர்ந்த ஆண்டில் 72 பேரும் மக்கா வந்து இஸ்லாத்தை ஏற்றதோடு அகபா என்ற இடத்தில் உறுதி மொழியையும் வழங்கினார்கள். இங்கு நபி ஸல்லல்லாஹு அலைஹி வஸல்லம் அவர்களுக்கும் மதீனா வாசிகளுக்கும் இடையே சில நிபந்தனைகளுடன் உடன்படிக்கையொன்று கைச்சாத்தானது. இது **அகபா உடன்படிக்கை** எனப்படுகின்றது.

இதன்போது மதீனா வாசிகள் நபி ஸல்லல்லாஹு அலைஹி வஸல்லம் அவர்களை யத்ரிபுக்கு வருமாறு அழைப்பு விடுத்தார்கள்.



இவ் அழைப்புக்கு ஏற்ப மக்கா முஸ்லிம்கள் சிலரை நபி ஸல்லல்லாஹு அலைஹி வஸல்லம் அவர்கள் அங்கிருந்து யத்ரிபுக்கு அனுப்பி வைத்தார்கள். தொடர்ந்து நபி ஸல்லல்லாஹு அலைஹி வஸல்லம் அவர்களும் செல்லத் தயாரானார்கள். நபி ஸல்லல்லாஹு அலைஹி வஸல்லம் அவர்கள் மதீனா செல்வது தமக்கு ஆபத்தாக அமையும் என உணர்ந்த குறைஷியர், நபி ஸல்லல்லாஹு அலைஹி வஸல்லம் அவர்களைக் கொலை செய்யத் தீர்மானித்தார்கள். அல்லாஹ்வின் உதவியால் இவர்களின் இக்கொலை முயற்சி தோல்வியடைந்தது. நபி ஸல்லல்லாஹு அலைஹி வஸல்லம் அவர்களும் தோழர்களும் இப் பயணம் வெற்றிகரமாக நிறைவேறியது. இப்பயணமே 'ஹிஜ்ரத்' எனப்படுகின்றது.

நபி ஸல்லல்லாஹு அலைஹி வஸல்லம் அவர்களின் யத்ரிப் பிரவேசத்தோடு அந்நகர் 'மதீனதுன் நபி' (நபியின் நகரம்) என பெயர் பெற்றது. குறைஷியரோ, மதீனா சென்ற நபி ஸல்லல்லாஹு அலைஹி வஸல்லம் அவர்களையும் முஸ்லிம்களையும் அங்கும் நிம்மதியாக வாழ்வதற்கு இடம் கொடுக்கவில்லை. மதீனாவில் வாழ்ந்த யூதர்களை நபி ஸல்லல்லாஹு அலைஹி வஸல்லம் அவர்களுக்கு எதிராகத் தூண்டிவிட்டார்கள். மதீனாவிலிருந்து யாத்திரை வந்தவர்களை எச்சரித்தார்கள். மதீனாவின் எல்லைப் பகுதியில் தாக்குதல் நடத்தினார்கள். இறுதியில் முஸ்லிம்கள் எந்தத் தயார் நிலையிலும் இல்லாதபோது அவர்களைத் தாக்குவதற்குப் படையெடுத்து வந்தார்கள். இதன்போது நேருக்குநேர் போர் தொடுக்க வேண்டிய நிலை ஏற்பட்டது.

முஸ்லிம்கள் மரபு ரீதியான அனுபவங்களை வைத்து முஷ்ரிக்குகளுடன் போராடினார்கள். எனினும், குறைஷியரால் வெற்றி பெற முடியவில்லை. பத்ர், உஹுத், அஹ்ஸாப் எனப் பல போர்கள் இடம்பெற்றன. அவற்றில் முஷ்ரிகீன்கள் தோல்வியையே சந்தித்தனர். இதனால் முஸ்லிம்களின் விசுவாசம் அதிகரித்தது. ஹிஜ்ரி

6 இல் இரு தரப்புக்குமிடையில் ஹுதைபியா என்ற இடத்தில் சமாதான உடன்படிக்கையொன்று கைச்சாத்திடப்பட்டது. மக்காவிலுள்ள குறைஷியர் இரண்டு ஆண்டுகளில் உடன்படிக்கையை முறித்துக் கொண்டனர். அதன் விளைவாக முஸ்லிம்களால் மக்கா வெற்றி கொள்ளப்பட்டு அங்கு இஸ்லாம் உறுதியடைந்தது.

இக்காலப்பகுதியில் இஸ்லாத்தின் தூதை உலகெங்கும் கொண்டு செல்லும் பணியும் நபி ஸல்லல்லாஹு அலைஹி வஸல்லம் அவர்களாலேயே ஆரம்பித்து வைக்கப் பட்டது. அரபு நாட்டுக்கு வெளியே இஸ்லாம் பரவவும் வழி ஏற்பட்டது.

இந்த வகையில் நபி ஸல்லல்லாஹு அலைஹி வஸல்லம் அவர்கள் மக்கா, மதீனா இரண்டு பகுதிகளிலும் பல சவால்களை எதிர்கொண்டு அவற்றை அல்லாஹ்வின் உதவி, பொறுமை, பொருத்தமான அணுகுமுறை என்பவற்றால் வெற்றி கொண்டு அல்லாஹ்வின் தூதை எத்தி வைப்பதில் வெற்றியடைந்தார்கள்.

பாடத்தில் இடம்பெற்றுள்ள அரபுச் சொற்கள்

الصَّافَا حَنِيفٌ فُرَيْشٌ عَامُ الْحُزْنِ بَيْعَةُ الْعَقَبَةِ شِعْبُ أَبِي طَالِبٍ الْحَبَشَةُ النَّجَاشِيُّ
الْأَحْزَابُ الْحُدَيْبِيَّةُ يَبْرُبُ شِرْكَ تَوْحِيدٌ

பயிற்சி

1. முஸ்லிம்கள் ஹிஜ்ரத் சென்ற நாடுகள் எவை?
2. முஸ்லிம்களுக்கும் குறைஷியருக்குமிடையே நிகழ்ந்த போர்கள் மூன்றைக் குறிப்பிடுக.
3. இரகசிய பிரசாரத்தின்போது எத்தகையோர் இஸ்லாத்தை ஏற்றனர்?
4. நபி ஸல்லல்லாஹு அலைஹி வஸல்லம் அவர்களை தஃவாவின் பக்கம் தூண்டிய அல் குர்ஆன் வசனம் எது?
5. நபி ஸல்லல்லாஹு அலைஹி வஸல்லம் அவர்களின் தஃவாவைக் குறைஷியர் எதிர்க்கக் காரணம் என்ன?
6. பகிரங்க பிரசாரத்தைத் தடுப்பதற்காக குறைஷியர் எவ்வாறான நடவடிக்கைகளை மேற்கொண்டனர்?
7. ஆமுல் ஹுஸ்ன் என்றால் என்ன? அது ஏன் அவ்வாறு அழைக்கப் படுகின்றது?
8. பின்வருவன பற்றி விளக்கம் தருக:

- ★ ஷிஃபு அபூதாலிப் ★ பைஅதுல் அகபா
- ★ ஹிஜ்ரத் ★ மதீனதுன் நபி